

आकाशवाणी मध्यप्रदेश

प्रादेशिक समाचार

मुख्य समाचार,

- प्रधानमंत्री नरेन्द्र मोदी ने राष्ट्र निर्माण में कौशल की महत्वपूर्ण भूमिका पर जोर दिया है
- मुख्यमंत्री डॉ. मोहन यादव आज गुवाहटी में पूर्वोत्तर राज्यों के निवेशकों सहित भूटान के प्रतिनिधियों से चर्चा करेंगे
- विशेषज्ञों की टीम ने कफ सीरप के नमूनों और अन्य कारकों का विश्लेषण शुरू किया
- मौसम विभाग ने आज प्रदेश में व्यापक बारिश का अनुमान जताया, 54 जिलों में यलो अलर्ट

पीएम - युवा योजना

प्रधानमंत्री नरेन्द्र मोदी ने कहा है कि राष्ट्र निर्माण में कौशल की महत्वपूर्ण भूमिका है। युवाओं के लिए 62 हजार करोड़ रुपये से अधिक की लागत वाली विभिन्न पहलों का कल शुभारंभ करते हुए उन्होंने कहा कि युवा केन्द्रित पहल, देश में शिक्षा, कौशल और उद्यमिता को बढ़ावा देंगी। नई दिल्ली के विज्ञान भवन में आयोजित कौशल दीक्षांत समारोह में प्रधानमंत्री ने औद्योगिक प्रशिक्षण संस्थानों-आई.टी.आई. के माध्यम से प्रधानमंत्री कौशल और रोजगार परिवर्तन-पीएम-सेतु का शुभारंभ किया।

इस अवसर पर, श्री मोदी ने 34 राज्यों और केंद्र शासित प्रदेशों के 400 नवोदय विद्यालयों और 200 एकलव्य मॉडल आवासीय विद्यालयों में स्थापित बारह सौ व्यावसायिक कौशल प्रयोगशालाओं का भी उद्घाटन किया।

मुख्यमंत्री निवेशक

मुख्यमंत्री डॉ. मोहन यादव आज असम के गुवाहटी में पूर्वोत्तर राज्यों के निवेशकों सहित भूटान के प्रतिनिधियों से वन टू वन चर्चा करेंगे। सेशन को रॉयल भूटान काउन्सिल के काउंसिल जनरल जिग्मे थिनायल नामग्याल भी संबोधित करेंगे।

मुख्यमंत्री मध्यप्रदेश के निवेश के प्रमुख सेक्टर और उद्योग-अनुकूल नीतियों की जानकारी देंगे।

ग्राम सभा

प्रदेश में जनजातीय बहुल गांवों में आदि सेवा पर्व पर दो अक्टूबर को हुई विशेष ग्राम सभाओं ने आपसी विचार-विमर्श कर 4 हजार से ज्यादा विलेज एक्शन प्लान का अनुमोदन किया। शेष ग्राम सभाएं जल्द ही विलेज एक्शन प्लान बनाने की प्रक्रियाएं पूरी करेंगी। विलेज एक्शन प्लान के लिए 30 जनजातीय बहुल जिलों के लिए अधिकारियों के कार्य दल बनाए गए थे। अधिकारियों की टीम गांव में पहुंची और ग्राम सभाओं में उपस्थित होकर आदि कर्मयोगी अभियान के अंतर्गत आदि सेवा पर्व के महत्व को समझाया। ग्राम सभाओं ने जनजाति ग्राम विजन 2030 के लिए ग्राम विशेष एक्शन प्लान का अनुमोदन किया।

कफ सिरप

केंद्रीय स्वास्थ्य मंत्रालय ने कहा है कि मध्य प्रदेश के छिंदवाड़ा में हुई मौतों के कारणों का पता लगाने के लिए विशेषज्ञों की एक टीम नमूनों और अन्य कारकों का विश्लेषण कर रही है। स्वास्थ्य मंत्रालय ने कहा कि कल छह राज्यों में फैली सभी उन्नीस नमूना दवाओं के निर्माण परिसरों में जोखिम-आधारित निरीक्षण शुरू किया गया। केंद्रीय औषधि मानक नियंत्रण संगठन ने बताया है कि जाँचे गए छह नमूने डायथिलीन ग्लाइकॉल और एथिलीन ग्लाइकॉल से मुक्त पाए गए। राज्य सरकार ने कफ सीरप को प्रतिबंधित कर दिया है। हालाँकि, मध्य प्रदेश सरकार के अनुरोध पर, तमिलनाडु खाद्य सुरक्षा एवं औषधि प्रशासन ने कांचीपुरम स्थित सुश्री श्रीसन फार्मा के परिसर से कोल्ड्रिफ कफ सिरप के नमूनों का परीक्षण किया और परिणामों में डायथिलीन ग्लाइकॉल की मात्रा तय सीमा से अधिक होने की पुष्टि हुई।

भावांतर

भावांतर योजना के तहत प्रदेश में पंजीयन आरंभ हो चुका है। भावांतर योजना के तहत न्यूनतम समर्थन मूल्य और बाजार भाव के बीच के अंतर की राशि सरकार देगी पंजीयन के बाद भावांतर योजना में सोयाबीन का विक्रय 24 अक्टूबर से 15 जनवरी तक किया जा सकेगा।

सोयाबीन की फसल लेने वाले किसानों के लिए भावांतर योजना के तहत पंजीयन कार्य तीन अक्टूबर से विदिशा जिले में भी शुरू हुआ। पहले दिन ही 65 समितियों में 353 किसानों ने पंजीयन कराया है। रविवार को भी पंजीयन की व्यवस्था की जाएगी। शिवपुरी जिले में सोयाबीन के भावांतर राशि के पंजीयन हेतु जिले में 12 पंजीयन केन्द्र निर्धारित किये गये हैं। झाबुआ के मेघनगर में कल भावांतर भुगतान योजना के प्रचार-प्रसार के लिए वाहन रैली निकाली गई। भावांतर योजना के तहत अनूपपुर जिले में पंजीयन की निःशुल्क व्यवस्था विभिन्न आदिम जाति सेवा सहकारी समितियों में की गई है।

जीएसटी

प्रधानमंत्री नरेन्द्र मोदी द्वारा घोषित और पिछले महीने की 22 तारीख को शुरू हुआ जीएसटी बचत उत्सव समाज के सभी वर्गों को लाभ पहुंचा रहा है। आज प्रस्तुत है कपड़ा क्षेत्र में टैक्स कटौती के प्रभाव पर हमारी संवाददाता की रिपोर्ट।

आम आदमी को बड़ा लाभ पहुँचाने के लिए, सरकार ने कपड़ा उद्योग पर जीएसटी कम कर दिया है। नई जीएसटी सुधारों के तहत, मानव निर्मित रेशों पर कर की दर 18 प्रतिशत से घटाकर 5 प्रतिशत कर दी गई है। इसी प्रकार, मानव निर्मित धागों पर भी जीएसटी 12 प्रतिशत से घटाकर 5 प्रतिशत कर दिया गया है, जिससे परिवारों को आर्थिक राहत मिलेगी। इसके साथ ही, पच्चीस सौ रुपये प्रति पीस तक की लागत वाले रेडीमेड कपड़ों पर भी जीएसटी घटाकर 5 प्रतिशत कर दिया गया है, जिससे फैशन किफायती होगा और माँग में वृद्धि आएगी। कपड़ा क्षेत्र में इस महत्वपूर्ण कदम से लागत कम होने, माँग बढ़ने और निर्यात को बढ़ावा मिलने की उम्मीद है। जीएसटी टू प्वाइंट ओ के तहत यह युक्तिकरण मध्यम वर्ग और निम्न आय वर्ग के परिवारों के लिए भारतीय परिधानों को किफायती बना देगा। यह निर्णय, वैश्विक बाजारों में निर्यात प्रतिस्पर्धा को बढ़ाएगा और भारत की वैश्विक कपड़ा केंद्र बनने की महत्वाकांक्षा को बल देगा। रोहन के साथ नीतिका गुप्ता, आकाशवाणी समाचार, नई दिल्ली।

यूआईडीएआई

भारतीय विशिष्ट पहचान प्राधिकरण-यूआईडीएआई ने सात से 15 वर्ष तक के बच्चों के लिए आधार बायोमेट्रिक अपडेट शुल्क माफ कर दिया है। इलेक्ट्रॉनिक्स और सूचना प्रौद्योगिकी मंत्रालय ने कहा कि इस आयु वर्ग के लिए अनिवार्य बायोमेट्रिक अपडेट शुल्क में छूट पहली अक्टूबर से लागू हो गई है और एक वर्ष के लिए लागू रहेगी। इस निर्णय से देश भर के लगभग छह करोड़ बच्चों को लाभ मिलने की उम्मीद है।

मौसम

मौसम विभाग ने प्रदेश में आज व्यापक बारिश का अनुमान जताया है। करीब 54 जिलों के लिए येलो अलर्ट जारी किया गया है। तेज हवाओं के साथ इन जिलों में कहीं कहीं बारिश की संभावना है। पिछले चौबीस घंटे के दौरान भी राज्य के कई क्षेत्रों में बारिश हुई। इंदौर चुरहट देपालपुर और सिंगरौली में दस सेंटीमीटर से ज्यादा बारिश दर्ज की गई है।

क्रिकेट/ बैडमिंटन

आईसीसी महिला क्रिकेट विश्वकप में भारत आज कोलंबो में अपने दूसरे मैच में पाकिस्तान के साथ खेलेगा। यह मैच दोपहर तीन बजे से शुरू होगा। इस बीच, कल कोलंबो में श्रीलंका और ऑस्ट्रेलिया के बीच बारिश के कारण रद्द कर दिया गया।

वहीं बैडमिंटन में, अबू धाबी में अल ऐन मास्टर्स-2025 टूर्नामेंट के महिला सिंगल्स के फाइनल में आज भारत की उभरती बैडमिंटन खिलाड़ी तस्नीम मीर और श्रेयांशी वलीशेट्टी आमने-सामने होंगी। पुरुष डबल्स के फाइनल में आज भारत के हरिहरन अम्साकारुनन और अर्जुन मदाथिल रामचंद्रन इंडोनेशिया की जोड़ी के साथ खेलेंगे।

समाचार संक्षेप में

- भोपाल कलेक्टर कौशलेन्द्र विक्रम सिंह के निर्देश पर खाद्य सुरक्षा अमले ने कल शहर की दो डेयरियों से मावा और पनीर के सैंपल राज्य खाद्य परीक्षण प्रयोगशाला जांच के लिए भेजे हैं।
- धार में राष्ट्रीय स्वयंसेवक संघ के पथ संचलन में आज संघ की 14 बस्तियां 136 मोहल्ले के सभी स्वयंसेवक किला मैदान पर एकत्रित होंगे।
- आगरमालवा के प्रधानमंत्री कॉलेज ऑफ एक्सीलेंस में कल विद्यार्थियों को मद्य निषेध सप्ताह अंतर्गत नशाखोरी सबसे बड़ी बीमारी विषय पर विशेष व्याख्यान में नशा मुक्त भारत अभियान की शपथ दिलाई गई।
- गुना जिला पंचायत विश्राम गृह में कृषि कार्यशाला के तहत किसान संवाद सह वैज्ञानिक परिचर्चा कार्यक्रम का आयोजन कल किया गया।
- विदिशा के दो खिलाड़ी मिडफील्डर आर्यन अहिरवार और फारवर्ड इकराम मध्यप्रदेश अंडर-19 फुटबॉल टीम में चयनित हुए हैं।
- कटनी जिले में कलेक्टर आशीष तिवारी ने जिले में अभियान के तौर पर छापामारी कर कोल्ड्रिफ सिरप को जप्त करने की कार्यवाही करने के निर्देश दिए हैं।
- जबलपुर के गढ़ा क्षेत्र में दुर्गोत्सव चल समारोह के बीच देर रात गुलौआ चौक स्थित मंच पर लगे खंभे गिरने से 15 लोग घायल हुए हैं, जबकि एक महिला की मौत हो गई।
